

Familiarization, Internalization, Articulation (FIA) Key Terms © 2023 SRV Partners Released under CC BY-SA 4.0 license. Familiarization, Internalization, Articulation (FIA) Key Terms has been adapted in the following languages Tok Pisin, عربي, Français, हिंदी, Bahasa Indonesia, Português, Русский, Español, Kiswahili, 简体中文 from Familiarization, Internalization, Articulation (FIA) © 2023 SRV Partners. Released under CC BY-SA 4.0 license by Mission Mutual

सव

स्वर्ग

स्वर्ग शब्द का अर्थ कभी-कभी वह आकाश होता है जिसे हम देख सकते हैं: वह स्थान जहाँ पक्षी उड़ते हैं, जहाँ हमें बादल दिखाई देते हैं, और रात में तारे नज़र आते हैं।

हालाँकि ज़्यादातर, “स्वर्ग” शब्द का अर्थ उस स्थान से होता है जहाँ परमेश्वर अपने **स्वर्गदूतों** के साथ रहता है। यह स्वर्ग, इस ब्रह्मांड में कहीं नहीं है; यह ऐसी जगह नहीं है जहाँ मनुष्य यात्रा कर सकें। लेकिन परमेश्वर अपने स्वर्गदूतों को पृथ्वी पर अपना काम करने के लिए भेज सकता है, और यीशु स्वर्ग से पृथ्वी पर आया था। यीशु के मरने और फिर से ज़िन्दा होने के बाद, वह स्वर्ग वापस चला गया। वह एक दिन लौटकर **परमेश्वर का राज्य** हमेशा के लिए स्थापित करेगा। प्रकाशितवाक्य की पुस्तक हमें बताती है कि जब यीशु वापस आएगा, तो एक नया स्वर्ग और नई पृथ्वी होगी। लेकिन अब ये एक दूसरे से अलग नहीं रहेंगे-जैसे अब परमेश्वर स्वर्ग में, और लोग पृथ्वी पर रहते हैं। इसके बजाय, परमेश्वर अपने लोगों के बीच में रहेगा।

कभी-कभी यह स्पष्ट नहीं होता है कि किसी विशेष भाग में, “स्वर्ग” शब्द का अर्थ दिखने वाला आकाश है या वह स्थान जहाँ परमेश्वर रहता है। कभी-कभी दोनों अर्थ एक ही समय में सही हो सकते हैं। उदाहरण के लिए, “स्वर्ग से बारिश” इसका अर्थ यह हो सकता है कि वह बारिश जो आकाश से आती है, लेकिन इसका यह अर्थ भी हो सकता है कि वह बारिश परमेश्वर द्वारा भेजी गई हो।

कभी-कभी **यहूदी लोग** “सबसे ऊँचे स्वर्ग” शब्द का इस्तेमाल यह स्पष्ट करने के लिए करते थे कि वे आकाश की नहीं, बल्कि उस स्थान के बारे में बात कर रहे हैं जहाँ परमेश्वर रहता है।

क्योंकि स्वर्ग वह स्थान है जहाँ परमेश्वर रहता है, इसलिए यहूदी लोग अक्सर परमेश्वर के बारे में बात करते समय “स्वर्ग” शब्द का इस्तेमाल करते थे। परमेश्वर का आदर करने के कारण वे परमेश्वर का नाम लेना पसंद नहीं करते थे। और इसलिए, यहूदी लोग “परमेश्वर” कहने के बजाय “स्वर्ग” शब्द का इस्तेमाल करते थे। इसीलिए “स्वर्ग का राज्य” शब्द का अर्थ “परमेश्वर का राज्य” के समान ही है।

पुराने नियम की भाषा **इब्रानी** में स्वर्ग के लिए जो शब्द है वह बहुवचन में है या इसका अर्थ एक से ज़्यादा स्वर्ग हो सकता है। हम इसे “स्वर्गों” के रूप में सुनते हैं। इसलिए आप कभी-कभी अनुवादों में “स्वर्ग” देखेंगे, और कभी-कभी आप “स्वर्गों” देखेंगे। लेकिन इसका अर्थ एक ही होता है। इसका यह अर्थ नहीं है कि एक से ज़्यादा स्वर्ग हैं।

स्वर्गदूत

स्वर्गदूत एक अलौकिक, आत्मिक प्राणी होता है, जिसे परमेश्वर ने बनाया है। स्वर्गदूत परमेश्वर की ओर से लोगों को संदेश देते हैं; उदाहरण के लिए, एक स्वर्गदूत ने **मरियम** से कहा था कि वह परमेश्वर की शक्ति से गर्भवती होगी। कभी-कभी एक स्वर्गदूत सपनों में लोगों को संदेश देता है; उदाहरण के लिए, एक स्वर्गदूत ने सपने में यूसुफ से मरियम और यीशु को लेकर मिस्र भाग जाने को कहा था।

कभी-कभी एक स्वर्गदूत साधारण व्यक्ति जैसा दिखता है, लेकिन अन्य समय में, स्वर्गदूत बहुत चमकदार और चमकीले, या डरावने

भी लग सकते हैं। अक्सर, लोगों से उनकी पहली बात “डरो मत!” होती थी।

एक स्वर्गदूत परमेश्वर के लिए कोई खास काम भी कर सकता है। वे लोगों की मदद या उनकी रक्षा कर सकते हैं; उदाहरण के लिए, जब अरामी राजा ने **भविष्यद्वक्ता** एलीशा को पकड़ने की कोशिश की थी, तब स्वर्गदूतों की एक पूरी सेना उसके चारों ओर खड़ी थी।

परमेश्वर लोगों को दण्ड देने के लिए स्वर्गदूतों का भी उपयोग करता है। उदाहरण के लिए, जब राजा ने **इस्राएलियों** को जाने देने से इनकार कर दिया था, तब एक स्वर्गदूत ने मिस्र के पहलौठे पुत्रों को मार डाला था। नए नियम से हमें पता चलता है कि परमेश्वर अपने अंतिम न्याय के लिए स्वर्गदूतों का उपयोग करेगा।

स्वर्गदूतों के लिए एक और बहुत ही ज़रूरी काम है, परमेश्वर की **आराधना** करना। हम इसे विशेष रूप से प्रकाशितवाक्य की पुस्तक में पाते हैं।

एक महत्वपूर्ण प्रकार का स्वर्गदूत होता है जिसे प्रधान स्वर्गदूत कहते हैं। यह एक ऐसा स्वर्गदूत है जिसके पास विशेष **अधिकार** होता है। बाइबल में दो प्रधान स्वर्गदूतों के नाम बताए गए हैं: **गब्रिएल** और **मीकाएल**।

सभी स्वर्गदूत परमेश्वर के प्रति आज्ञाकारी नहीं रहे। कुछ स्वर्गदूतों ने बलवा किया। वे **दुष्ट आत्माएँ** बन गए और उनके नेता का नाम **शैतान** है।

जब “स्वर्गदूत” शब्द का अनुवाद करें, तो इन बातों का ध्यान रखें:

“**भविष्यद्वक्ता**” शब्द का अनुवाद करते समय इन बातों का ध्यान रखें ताकि लोग भ्रमित न हों: एक भविष्यद्वक्ता भी लोगों को परमेश्वर की ओर से संदेश देता है, लेकिन भविष्यद्वक्ता एक मानव होता है, जो पृथ्वी से संबंधित होता है, जबकि स्वर्गदूत एक अलौकिक प्राणी होता है, जो **स्वर्ग** से संबंधित होता है।